

ಬಸವಮಂಟಪ ಬಳಿ ನಿತ್ಯಕಲ್ಯಾಣ

ಚಿತ್ರದುರ್ಗ ಸೆ. 05 - ಸಮಾಜದಲ್ಲಿ ನಿದ್ರೆಗೆಡಿಸುವ ಸಂಗತಿ ಎಂದರೆ ಮೀಸಲಾತಿ. ಧಾರ್ಮಿಕರು ರಾಜಕಾರಣ ಮತ್ತು ಧರ್ಮದ ನಡುವೆ ಅಂತರ ಕಾಪಾಡಿಕೊಳ್ಳಬೇಕು. ಮಠಾಧೀಶರು ಪಕ್ಷಾತೀತ ಮತ್ತು ಜಾತ್ಯತೀತ ನಡೆಗೆ ಒಳಗಾದಾಗ ಮಾತ್ರ ಬಸವಣ್ಣ ಕಟ್ಟಿದ ಕಲ್ಯಾಣ ರಾಜ್ಯವನ್ನು ನನಸು ಮಾಡಲು ಸಾಧ್ಯ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ನಗರದ ಬಸವಮಂಟಪ ಬಳಿಯ ವಾಸಿ ಎಸ್. ಷಣ್ಮುಖಪ್ಪ ಅವರ ಮನೆಯಂಗಳದಲ್ಲಿ ನಡೆದ ನಿತ್ಯ ಕಲ್ಯಾಣ ಕಾರ್ಯಕ್ರಮದ ದಿವ್ಯಸಾನ್ನಿಧ್ಯ ವಹಿಸಿ ಮಠಾಧೀಶರು ರಾಜಕಾರಣ ಮಾಡಬಾರದೆ? ನಿಮ್ಮ ಅನಿಸಿಕೆ ಏನು? ವಿಷಯ ಚಿಂತನ ಮಾಡಿದ ಶ್ರೀಗಳು, ಸಮಯಪ್ರಜ್ಞೆ, ಸಮೂಹಪ್ರಜ್ಞೆ, ಧಾರ್ಮಿಕ ಪ್ರಜ್ಞೆಯೊಂದಿಗೆ ರಾಜಕೀಯ ಪ್ರಜ್ಞೆಯೂ ಸಹ ಜಾಗೃತವಾಗಬೇಕು. ಜನರು ರಾಜಕೀಯ ಪ್ರಜ್ಞೆ ಬೆಳೆಸಿಕೊಳ್ಳುವುದು ತಪ್ಪಲ್ಲ. ಮಠಾಧಿಕಾರ ಪ್ರಜೆಗಳಿಗಿರುವ ಪರಮಾಧಿಕಾರ. ಉತ್ತಮ ಸರಕಾರ ಬಯಸುವವರು ಮನೆಯಲ್ಲಿ ಇರಬಾರದು. ಮನೆಯಿಂದ ಮತಗಟ್ಟೆಗೆ ಹೋಗಿ ಮತದ ಅಧಿಕಾರ ಚಲಾಯಿಸಬೇಕು ಎಂದರು.

1) ಲೋಕಕಲ್ಯಾಣ : ರಾಜಕಾರಣದ ಉತ್ತರದೇಶವೇ ಲೋಕಕಲ್ಯಾಣ, ಜನ ಕಲ್ಯಾಣ. ರಾಜಕಾರಣ ಜನಕಲ್ಯಾಣ ಮಾಡುವ ನಿಟ್ಟಿನಲ್ಲಿ ಸಾಗಿದೆಯೇ ಎಂಬುದು ಪ್ರಶ್ನೆ. ಬಸವಣ್ಣನವರೂ ಒಬ್ಬ ರಾಜಕಾರಣಿ. ಅರ್ಥಸಚಿವರಾಗಿ ಕಲ್ಯಾಣರಾಜ್ಯ ಕಟ್ಟಿದರು. ಸಂತರು, ಶರಣರು, ಸಮಾಜ ಸುಧಾರಕರು ಅವರನ್ನು ಗೌರವಿಸುತ್ತಾರೆ. ಬಸವಣ್ಣನವರಿಗೆ ಅಧಿಕಾರ ಇತ್ತು. ಅದನ್ನು ಲೋಕಕಲ್ಯಾಣಕ್ಕಾಗಿ ಬಳಸಿಕೊಂಡರು. ಬಸವಪೂರ್ವ ಯುಗದಲ್ಲಿ ಅನೇಕ ಸಾಮಾಜಿಕ ಸಮಸ್ಯೆಗಳಿದ್ದವು. ಬಸವಣ್ಣನವರ ನೇತೃತ್ವದಲ್ಲಿ ಕ್ರಾಂತಿ, ಜಾಗೃತಿ ಆಯಿತು. ವಚನ ಚಳವಳಿಯ ಬಗ್ಗೆ ಅನೇಕ ರಾಜಕಾರಣಿಗಳಿಗೆ ಅರಿವು ಇಲ್ಲ. ಇತಿಹಾಸವನ್ನು ಓದಬೇಕು. ಜನಕಲ್ಯಾಣವನ್ನು ಮರೆತ ರಾಜಕಾರಣ ಕಾಲಹರಣ ಮಾಡುತ್ತಿದೆ. ರಾಷ್ಟ್ರದಲ್ಲಿ ಜ್ವಲಂತ ಸಮಸ್ಯೆಗಳಿವೆ. ನಿರುದ್ಯೋಗ, ನೀರಾವರಿ, ಜನಸಂಖ್ಯೆ ಹೀಗೆ ಅನೇಕ ಇವೆ. ಕಾಲಹರಣ ಮಾತ್ರವಲ್ಲ ಶಕ್ತಿಯ ಹರಣ. ರಾಜಕಾರಣ ಅಂದರೆ ಹಗರಣವಾಗಿದೆ. ಬಸವಾದಿ ಶರಣರು ರಾಜಕಾರಣವನ್ನು ಜನಮುಖಿ ಕಾರ್ಯಗಳಿಗೆ ಬಳಸಿದರು ಎಂದರು.

ಜನರು ಹಗರಣ ರಹಿತ ರಾಜಕಾರಣ ಬಯಸುತ್ತಿದ್ದಾರೆ. ರಾಜಕಾರಣ ಪ್ರವೃತ್ತಿಯಾಗಿಲ್ಲ. ಅದೊಂದು ದಂಧೆಯಾಗಿದೆ. ಹಣ ಮಾಡುವವರು ಅಕ್ರಮದ ಹಾದಿ ಅನುಸರಿಸುತ್ತಾರೆ. ಜಾತಿ ಆಧಾರಿತ ರಾಜಕಾರಣ, ಮತ ಆಧಾರಿತ ರಾಜಕಾರಣ ಕೆಲಸ ಮಾಡುತ್ತಿದೆ. ಜಾತಿ, ಧರ್ಮ, ಹಣ ಮತ್ತು ಮದ್ಯದ ರಾಜಕಾರಣ ನಡೆಯುತ್ತಿದೆ. ರಾಜಕಾರಣದಲ್ಲಿ ಅನಾರೋಗ್ಯದ ವಾತಾವರಣ ಸೃಷ್ಟಿಸಿಯಾಗಿ ಅಸ್ಥಿರತೆ, ಅರಾಜಕತೆ, ಅಪ್ರಬುದ್ಧತೆ ಕೆಲಸ ಮಾಡುತ್ತಿದೆ. ಜನಪ್ರತಿನಿಧಿಗಳು ಪ್ರಬುದ್ಧರಾಗಿ ಚಿಂತನೆ ಮಾಡಬೇಕಿದೆ. ಬಾಬಾ ಸಾಹೇಬ ಅಂಬೇಡ್ಕರ್‌ರಂತೆ ರಾಜಕಾರಣ ಮಾಡಲಿ. ಅಸಮಾನತೆ, ಅಸ್ಪೃಶ್ಯತೆ, ಲಿಂಗ ತಾರತಮ್ಯ ಹೋಗಲಾಡಿಸಲು ಬಸವಣ್ಣ ಚಿಂತನೆ ಮಾಡಿದರು ಎಂದು ಹೇಳಿದರು.

ಇಂದು ನಿದ್ರೆಗೆಡಿಸುವ ಸಂಗತಿ ಎಂದರೆ ಮೀಸಲಾತಿ. ಧಾರ್ಮಿಕರಾದ ನಾವುಗಳು ರಾಜಕಾರಣ ಮತ್ತು ಧರ್ಮದ ನಡುವೆ ಅಂತರ ಕಾಪಾಡಿಕೊಳ್ಳಬೇಕು. ನಮ್ಮ ಮಠ ಯಾವುದೇ ಪಕ್ಷದ ಬ್ರಾಂಡ್ ಮಾಡುವುದಿಲ್ಲ. ಮಠಾಧೀಶರು ಪಕ್ಷಾತೀತ ನಡೆಗೆ ಒಳಗಾಗಬೇಕು. ಜಾತ್ಯತೀತ ನಡೆಗೆ ಒಳಗಾದರೆ ಮಾತ್ರ ಬಸವಣ್ಣ ಕಟ್ಟಿದ ಕಲ್ಯಾಣ ರಾಜ್ಯವನ್ನು ನನಸು ಮಾಡಲು ಸಾಧ್ಯವಿದೆ. ರಾಜಕಾರಣಿಗಳು ಚುನಾವಣೆಗಳು ಬಂದಾಗ ಮಠಗಳಿಗೆ ಬರುತ್ತಾರೆ. ಹಾಗಾದರೆ ಮಠಗಳ ಅಸ್ತಿತ್ವವನ್ನು ಹಾಳು ಮಾಡಿದವರು ಯಾರು? ರಾಜಕಾರಣಕ್ಕೆ ಮಠಗಳ ಬಳಕೆಯಾಗಿದೆ. ಅಹಿಂದ ಸಂದರ್ಭದಲ್ಲಿ ಸಿದ್ಧರಾಮಯ್ಯನವರಿಗೆ ಸಾಫ್ ನೀಡಿದೆವು. ಯಡಿಯೂರಪ್ಪನವರು ಕಷ್ಟಕಾಲದಲ್ಲಿಯೂ ಸಾಫ್ ನೀಡಿದೆವು ಎಂದರು.

ಸಮ್ಮುಖ ವಹಿಸಿದ್ದ ಬಸವಮಂಟಪದ ಶರಣೆ ದಾನೇಶ್ವರಿತಾಯಿ ಮಾತನಾಡಿ, ಭಾರತದಲ್ಲಿ ಶ್ರಾವಣಮಾಸಕ್ಕೆ ವಿಶೇಷವಾದ ಮಹತ್ವ ಇದೆ. ರಾಜಕಾರಣಿಗಳಿಗೆ ಗುರುಗಳ ಮಾರ್ಗದರ್ಶನ ಇರಬೇಕು. ಅಶೋಕ ಚಕ್ರವರ್ತಿ, ಶಿವಾಜಿ ಮಹಾರಾಜರಿಗೆ ಗುರುವಿನ ಮಾರ್ಗದರ್ಶನವಿತ್ತು. ಈ ಮೊದಲು ಜನರಿಗೆ ಹಿಂದೆ ಗುರು ಇದ್ದರು ಮುಂದೆ ಗುರಿ ಇತ್ತು. ಗುರುವಿನ ಮಾರ್ಗದರ್ಶನದಲ್ಲಿ ಎಲ್ಲದೂ ಸುಸೂತ್ರವಾಗಿತ್ತು. ಬಸವಣ್ಣನವರ ಸಂದೇಶವನ್ನು ನಾವು ಯಥಾವತ್ತಾಗಿ ಉಳಿಸಬೇಕು. ಪೂಜೆ, ಪ್ರಾರ್ಥನೆ ಧ್ಯಾನ ಮಾಡಬೇಕು. ವ್ಯಕ್ತಿಕಲ್ಯಾಣ, ರಾಷ್ಟ್ರಕಲ್ಯಾಣ, ಸಮಾಜ ಕಲ್ಯಾಣವಾಗಬೇಕು. ನಾವು ಪರಿಪೂರ್ಣರಾಗಬೇಕು. ನಮ್ಮ ಮನಸ್ಸನ್ನು ಶೋಧಿಸಬೇಕು. ನಾವು ಕಲ್ಯಾಣ ರಾಜ್ಯವನ್ನು ಕಟ್ಟಬೇಕು. ಉತ್ತಮ ಸಂಸ್ಕಾರ, ಚಿಂತನೆ ಮಾಡಬೇಕು ಎಂದು ಹೇಳಿದರು.

ಅತಿಥಿ ರಾಜ್ಯಸಭೆ ಮಾಜಿಸದಸ್ಯ ಎಚ್. ಹನುಮಂತಪ್ಪ ಮಾತನಾಡಿ, ಕಾಲವೇ ಎಲ್ಲವನ್ನೂ ಉತ್ತರಿಸುತ್ತದೆ. ಕಾವಿಗೆ ಮಹತ್ವದ ಸ್ಥಾನವಿದೆ. ಅಲಂಕಾರದ ವಸ್ತುವೇ ಅಲ್ಲ. ಅಹಂಕಾರದ ವಸ್ತುವೂ ಅಲ್ಲ. ವ್ಯಕ್ತಿ ವೈಯಕ್ತಿಕ ದ್ವೇಷಗಳನ್ನು ತೆಗೆದುಹಾಕಬೇಕು. ಬಸವಣ್ಣನವರ ನಂತರ ಹಿಂದೂ ಸಮಾಜ ಜಾತಿ ಆಧಾರದ ಮೇಲೆ ನಡೆಯುತ್ತಿದೆ. ಆದರೆ ಮುರುಘಾ ಮಠ ಜಾತಿ ಸಂಕೋಲೆಗಳನ್ನು ತೊಡೆದು ಹಾಕಿ ನಾವೆಲ್ಲ ಒಂದು ಎಂಬ ಪರಿಕಲ್ಪನೆಯೊಂದಿಗೆ ಹೆಜ್ಜೆ ಹಾಕಿದೆ. ಇದು ಪ್ರಶಂಸನೀಯ. ಮುರುಘಾ ಶರಣರು ಮಹತ್ವಾಕಾಂಕ್ಷೆ ಹೊಂದಿದವರು. ಮುಂದಿನ ಪ್ರಗತಿಯನ್ನು ಕಂಡವರು. ಧಾರ್ಮಿಕ ಕ್ಷೇತ್ರಕ್ಕೂ ರಾಜಕಾರಣ ಬೇಕಿದೆ. ಬೇಡ ಎಂದರೂ ರಾಜಕಾರಣ ಒಳಗೆ ಸುಳಿಯುತ್ತದೆ. ಕಲ್ಯಾಣದ ಹೆಸರಲ್ಲಿ ಸಮಾಜದ ಕಲ್ಯಾಣ ಆಗಲಿ ಎಂದರು.

ಮಾಜಿ ಸಚಿವ ಹೆಚ್. ಆಂಜನೇಯ ಮಾತನಾಡಿದರು. ಕಾರ್ಯಕ್ರಮದ ದಾಸೋಹಿಗಳಾದ ಕೆಇಬಿ ಷಣ್ಮುಖಪ್ಪ, ವಕೀಲರಾದ ಉಮೇಶ್ ವೇದಿಕೆಯಲ್ಲಿದ್ದರು. ದಾವಣಗೆರೆ ವಿರಕ್ತಮಠದ ಶ್ರೀ ಬಸವಪುಭು ಸ್ವಾಮಿಗಳು, ಜಿಲ್ಲಾ ಕಾಂಗ್ರೆಸ್ ಅಧ್ಯಕ್ಷ ತಾಜ್‌ಪೀರ್ ಮೊದಲಾದವರು ಭಾಗವಹಿಸಿದ್ದರು.

ಜಮುರಾ ಕಲಾವಿದರು ಪ್ರಾರ್ಥಿಸಿದರು. ವಕೀಲರಾದ ಎಂ.ಉಮೇಶ್ ಸ್ವಾಗತಿಸಿದರು. ನಿರಂಜನ ದೇವರಮನೆ ನಿರೂಪಿಸಿದರು.

